



Sjúrður Skaale, fólkatingsmaður tók herfyri stig til eina oljuráðstevnu á Christiansborg í Keypmannahavn undir heitinum: "Hvat um vit finna olju".

Oljuskattalóggáva á tingborð í morgin: Farið varliga fram

Jan Müller

19.03.2014 - 22:02

[Oljan.fo](http://oljan.fo)

“Stabilitetur er alfa og omega í oljuvinnuni. Uttan stabilitet, eingin íløga. Higartil hevur stabilitetur tíbetur verið kring oljuvinnuna í Føroyum. Tað er fortreytin fyri øllum tí, sum er hent. Tí eiga vit at fara varliga fram, tá tosað verður um at endurskoða galdandi lóggávu,” sigur Sjúrður Skaale, fólkatingsmaður og fyriskipari av oljuráðstevnu í Keypmannahavn herfyri.

Hann ber ótta fyri, at Tjóðveldi spælir við eld, tá tað sum andstøðuflokkur skjýtir upp at broyta oljuskattalógina - og á hendan hátt leggur upp til, at alt tað, sum feløgini hava hildið vera galdandi, kanska ikki verður galdandi kortini.

Oljan.fo hevur biðið hann um eina viðmerking til uppskot frá Tjóðveldi til samtyktar um at endurskoða oljuskattalógávuna.

Sjúrður Skaale:

“Høvuðsrøðarin á Oljuráðstevnuni á Christiansborg, var Ole-Anders Lindseth, sum er stjóri í norska oljumálaráðnum.

Hann hevði tveir høvuðsboðskapir:

- 1) Samfelagið má vera væl fyrireikað til tað virksema, sum kann koma.
- 2) Samfelagið má hava bygt upp lógarkarmar, eina umsiting og ein politikk, sum tekur atlit til, at hetta er virksema, ið tekur sera drúgvá tíð. Hetta krevur, at landið má hava trúvirði og vera stabilt í einum langtíðar perspektivi.

Orsøkin til hetta er, at skulu fyrirkur brúka milliardir í Føroyum, so mugu tær kenna seg vissar um, at fortreytirnar ikki broytast gjøgnum tað drúgvá tíðarskeiðið frá tí at fyrsta boringin verður gjørd, til olja móguliga verður framleidd.

Tær fyrirkur, sum hava gjørt íløgur í Føroyum, hava havt nakrar greiðar fortreytir at hildið seg til.

Um vit nú bráðliga signalera, at okkara karmar IKKI eru tryggir, men at fortreytirnar kunnu broytast mitt í tí heila, taka vit burtur fyrstu og fremstu fortreytina fyri, at vit kunnu roknast sum eitt álítandi land at gera íløgur í. Og so verða íløgur ikki gjørdar her. So einfalt er tað. Álítandi og stabilir langtíðarkarmar eru ein avgjørd fortreyt, um Føroyar skulu vera áhugaverdar hjá oljufeløgnum.

Broytingar bara gerast varliga og í breiðari semju

So kann mann spyrja, um broytingar ongantíð skulu kunna gerast.

Jú, um onkrar ytri umstøður broytast heilt grundleggjandi, má bera til at justera nøkur viðurskifti. Men skal tað gerast, má tað má gerast sera varliga, í breiðari semju, og á ein hátt, sum ger, at feløg, sum eru komin higgar við milliardum av krónum, ikki kenna seg snýtt.

At ein flokkur við einum uppskoti til samtyktar leggur upp til, at grundleggjandi ásetingar í oljuskattalógini nú skulu endurskoðast, er ikki nakar varligur háttur. Tað signalerar hinvegin ótryggleika og gevur ábendingar um, at fortreytirnar hjá feløgnum kunnu broytast alt eftir, hvør vinnur næsta val.

Sjúrður Skaale heldur, at politiska skipanin hevur milt sagt ikki gagnað Føroyum sum íløguland farnu tíðina. Innan alivinnuna broytast viðurskiftini við politiskum meirilutum. CIP gjørdi ein sáttmála - sum so bleiv annulleraður. Og tá tað snýr seg um Atlantic Airways fingur íleggjarar beinleiðis skeiv boð. Slíkt fær íleggjarar at renna skríggjandi burtur. Men her hevur verið øðrvísi innan oljuvinnuna.

“Higartil hefur stabilitetur tibatetur verið kring oljuvinnuna. Tað er fortreytin fyri øllum tí, sum er hent.

Tí er tað at spæla við eld, tá Tjóðveldi á hendan hátt leggur upp til, at alt tað, sum feløgini hava hildið vera galdandi, kanska ikki verður galdandi kortini.

Tað er møguligt, at nøkur ting kundi blivið justerað. Men hetta er ikki mátin,” sigur Sjúrdur Skaale.